

అనంతం

“ఈరోజు మనం సినిమాకు వెళుతున్నాం. నువ్వు త్వరగా తయారవ్వాలి.”

“మీకు ఇంత అకస్మాత్తుగా సినిమా కెళ్ళాలన్న బుద్ధెందుకు పుట్టిందో! ఏమిటి విశేషం.”

“విశేషం ఏమీ లేదు. సినిమాకెళ్ళాలనిపించింది. వెళుతున్నాం. అంతే. అందుకే ఈ రోజు ఆఫీసు నుండి త్వరగా బయటపడ్డాను. ఇప్పుడు టైమ్ అయిదుంబావవుతోంది. నీకు సరిగ్గా అరగంట టైముంది తయారవడానికి.”

“వెళుతున్నాం కాదు, వెళుతున్నాను అనండి. సినిమాకు మీరు వెళ్ళండి. నాకిప్పుడు వీలు కాదు.”

“వీలు కాకపోవడమేమిటి? తప్పకుండా వీలవుతుంది. ప్లీజ్... వెంటనే తయారవ్వాలి.”

“ఎలా వీలవుతుందండి? సాయంత్రానికి వంట చెయ్యొద్దూ. మీ అన్న కొడుకులింకా కాలేజీ నుండి రానేలేదు. వాళ్ళొచ్చి ఏం తింటారు?”

“ఈ ఒక్క రోజుకు ఎలాగో సర్దుకుంటారులే. నువ్వు త్వరగా తెములు.”

“ఎలా సర్దుకుంటారు? కాలేజీ నుండి ఆకలితో వచ్చిన వాళ్ళకింత అన్నం కూడా పెట్టకుండా మొగుడితో హాయిగా సినిమాకు చెక్కేసిందని రేపు ఎవర్నంటారు? నన్నేగా? నాకు ఏ సినిమాలూ వద్దు బాబూ! నన్నిలా బతకనివ్వండి, చాలు. కావాలంటే మీరు వెళ్ళిరండి. నన్ను తీసుకెళ్ళలేదని నేనేమీ అనుకోను.”

“నేనొక్కణ్ణే సినిమాకు వెళ్ళనని నీకు తెలుసు. ఎప్పుడైనా అలా వెళ్ళానేమో చెప్పు. ఎప్పుడెళ్ళినా కలిసే వెళ్ళాం కదా!”

“ఆ రోజులు వేరు. ఈ రోజులు వేరు. ఇప్పుడు మీరొక్కరే వెళ్ళక తప్పదు. మీ పాత అలవాట్లను మార్చుకోండి.”

“ఎందుకు మార్చుకోవాలి? ఇప్పుడేమయిందని నా పాత అలవాట్లను మార్చుకొమ్మంటున్నావు?”

“పోనీయ్. ఏమీ కాలేదు. దయచేసి నన్ను వదిలి పెట్టండి. నా కోసం చూడకండి. నాకవతల బోల్డుపనుంది. మీరు వెళ్ళిరండి. నన్ను తీసుకెళ్ళలేదనీ నేనేమీ అనుకోను.”

“నువ్వేమో అనుకుంటావని కాదు. నీతో నాకిప్పుడు సినిమాకెళ్ళాలనిపించింది. నా కోసం, ఫర్ మై సేక్, ఫర్ మై ఫ్లెజర్, నువ్విప్పుడు నాతో సినిమాకు రావాలి. వస్తావా, రావా?”

“అజ్ఞాపిస్తున్నారా?”

“అజ్ఞాపించటం లేదు. అర్థిస్తున్నాను.”

“అర్థించడం దేనికి? అజ్ఞాపించే హక్కు మీకుంది. అధికారం మీకుంది. మీరు రమ్మని అజ్ఞాపిస్తే వస్తాను.”

“ఇదివరకొకసారి నువ్వు సినిమాకు వెళ్ళామంటే నేను రాలేదనేకదా నువ్విప్పుడిలా మాట్లాడుతున్నావు. అప్పుడు నాకు వీలు కాలేదు. ఆ రోజు నిన్ను డిజపాయింట్ చేసినందుకు సారీ! సరేనా?”

“ఇప్పుడు మిమ్మల్ని సారీ చెప్పమని ఎవరన్నారు? అప్పుడెప్పుడో నేను మిమ్మల్ని సినిమాకు వెళ్ళామని అడగటం, మీరు రాను అనడం నాకసలు గుర్తేలేదు. నేనా విషయం ఎప్పుడో మరిచిపోయాను. దానికి దీనికి ఎలాంటి సంబంధమూ లేదు. మీకంటే నేను అన్నింటిలోనూ

చిన్నదాన్ని. నాకు మీరు సారీ చెప్పడమేమిటి? నేనో గయ్యాళిదాన్నని రుజువు చెయ్యటం కోసమా!”

“ఓ గాడ్! నీతో కలిసి సినిమాకు వెళ్ళామని త్వరగా ఇంటికొచ్చినందుకు ఇంత రాద్ధాంతమా.”

“నేనేం రాద్ధాంతం చేశాను? నాకు సినిమాకు రావడం కుదరదు అన్నాను. అది రాద్ధాంతం ఎలా అవుతుందో నాకైతే తెలియదు. చేతినిండా పని పెట్టుకొని నేనిప్పుడు సినిమాకెలా రానూ?”

“ఏమిటా పని. వంట చెయ్యడమేగా. సినిమా నుంచి వచ్చాక వంట చేసుకోవచ్చు. ఈ లోపల కొంపలేం అంటుకుపోవు.”

“వాళ్ళొచ్చి ఏం తింటారు?”

“ఏమీ తినరు. ఒక పూట కొంచెం ఆలస్యంగా తింటే ప్రాణాలు పోవు. మనం వచ్చేంత వరకు వాళ్ళేదైనా హోమ్ వర్క్ చేసుకుంటూ కూర్చుంటారు.”

“మీరలాగే అంటారు. చిన్న పిల్లల కడుపులు మాడ్చి సినిమాలకూ, షికార్లకూ వెళ్ళిందని రేపు మీవాళ్ళంతా ఎవర్నంటారు?”

“మావాళ్ళంటే ఎవరు? మావాళ్ళు నీ వాళ్ళు కారా?”

“మీ వాళ్ళు నావాళ్ళలా అవుతారు. వాళ్ళ దృష్టిలో నేనెప్పుడూ పరాయిదాన్నేగా?”

“వాళ్ళ దృష్టిని గురించి ఎందుకు పట్టించుకోవాలి? మన దృష్టి సరిగ్గా ఉంటే అన్నీ సరిగ్గానే ఉంటాయి.”

“అంటే... అంటే.. నాదృష్టే సరిగ్గా లేదంటారు. అంతేగా మీరనేది. వాళ్ళేమన్నా సరే పడాలి. ఈ ఇంట్లో ఓ దాసీదానిలా పడుండాలి. సినిమాకెళ్ళే అదృష్టం కూడానా నా ముఖానికి”.

“నిన్ను దాసీదానిలాగా ఎవరు పడుండమన్నారు? నీ ఇంట్లో నువ్వు స్వతంత్రురాలివి. అంతా నువ్వుహించుకోవడంలోనే ఉంది. మన పనులు మనం చేసుకోవడం దాసిపనవుతుందా?”

“అవును. అంతా నేను ఊహించుకోవడంలోనే ఉంది. మీ వాళ్ళంతా మంచివాళ్ళే. నేనే చెడ్డదాన్ని.”

“నిన్ను చెడ్డదానివని ఎవరన్నారు? అసలీ మావాళ్ళంటే ఎవరు? ఎవరు నిన్ను దాసీదానిలా చూస్తున్నారు? ఎవరు నిన్ను అనుక్షణం ఆడిపోసుకుంటూ ఇంత క్షోభకు గురి చేస్తున్నారు? ప్లీజ్ చెప్పు? వాళ్ళెవరో చెప్పు?”

“ఎవరూ లేరులేండి. అంతా నేను ఊహించుకోవటంలోనే ఉంది.”

“ఇంతసేపూ మీవాళ్ళు, మీవాళ్ళు అని ఇప్పుడేమో ఎవరూ లేరంటావేమిటి? మావాళ్ళంటే మా అమ్మా? మా అమ్మొచ్చి అత్తగా నీ మీద ఎప్పుడు పెత్తనం చేసింది? ఆమె ఎప్పుడో రెండు నెలలకొకసారో, మూడు నెలలకోసారో మనింటికొచ్చిపోతుంటుంది. మనం కూడా మా ఊరికి ఆరైల్లకొకసారి కూడా వెళ్ళడం లేదు. అలాంటప్పుడు మా అమ్మగానీ, మా నాన్నగానీ నీమీదెప్పుడు పెత్తనం చేశారు? నీతో ఏం పనులు చేయించుకున్నారు? నిన్నెప్పుడు దాసీదానిలా చూశారు? ప్లీజ్ చెప్పు? వాళ్ళవల్ల నీకు కలిగిన బాధేమిటో చెప్పు.”

“బాధేమీ లేదు”.

“ఇంత బాధపడుతూ బాధేమీలేదంటావేమిటి? మా అమ్మ నిన్నెప్పుడైనా ఏమన్నా మాటలన్నదా? అవమానకరంగా ప్రవర్తించిందా? మా నాన్నేమైనా అన్నాడా?”

“ఎవరూ ఏమీ అన్నేదు. అంతా నేనే ఊహించుకుంటున్నాను.”

“వాళ్ళు నిజంగా నిన్నేమన్నారో చెప్పు. నేను వాళ్ళను అలా ఎందుకన్నారని అడుగుతాను. మరోసారి అలా అనొద్దని వార్నింగ్ కూడా ఇస్తాను.”

“మీరేమీ అడగొద్దు. మీరేమీ వార్నింగులివ్వద్దు. మా మీద మొగుడికి చాడీలు చెప్పిందనీ, మమ్మల్ని తిట్టించిందని వాళ్ళు మళ్లీ నన్ను ఆడిపోసుకోవాలనా మీ ఉద్దేశం?”

“అయితే, మరి నన్నేం చెయ్యమంటావు? వాళ్ళేమన్నారో చెప్పవు. వాళ్ళను అడుగుతానంటే ఆడగొద్దంటావు. సినిమాకు రమ్మంటే నా మొఖానికంత అదృష్టమా అంటావు. నీకు నా నుంచి ఏం కావాలో చెప్పు. నేనేం చేస్తే నువ్వు హాయిగా వుంటావో చెప్పు. ఈ నసుగుడు మానేసి నీకు నిజంగా ఏం కావాలో చెప్పు.”

“ఎందుకంత గొంతు పెంచి మాట్లాడుతున్నారు? పక్కపోర్షన్ వాళ్ళు వింటారు. అవును. మీ దృష్టిలో నాది నసుగుడే. మీరు నన్ను అర్థం చేసుకున్నదంతే! ఇంకాస్పేషయితే మీ కొడుకులొస్తారు. వాళ్ళొచ్చాక కూడా మీరిలాగే అరిచారంటే మా బాబాయి మా పిన్నిని బాగా తిడుతున్నాడని పొంగిపోతారు. ఇదేదో సుఖపడిపోతున్నదని మీవాళ్ళు నా నెత్తి మీద వాళ్ళిద్దర్నీ తెచ్చి పెట్టారు.”

“అదీ సంగతి. నీ బాధకంతటికీ కారణమేమిటో నాకిప్పుడు తెలిసింది. వాళ్ళిద్దర్నీ చదివించటం కోసం ఇక్కడకు తీసుకురావడమేనన్నమాట నేను చేసిన పెద్ద తప్పు.”

“మీరు తప్పు చేశారని నేనేమీ అనడం లేదు.”

“వాళ్ళనిక్కడ చదివిస్తానని తీసుకొచ్చింది నేనేకదా! తప్పు చెయ్యకపోవడమేమిటి? పెద్ద తప్పే చేశాను. నీ మెడకు రెండు పెద్ద గుదిబండల్ని కట్టేశాను.”

“ప్లీజ్... ఊరుకోండి. పెద్ద పెద్ద మాటలు మాట్లాడకండి. అలా మాట్లాడితే నేను సంతోషిస్తాననుకోకండి.”

“నువ్వు సంతోషిస్తావని కాదు. ఉన్నమాట అంటున్నాను. వాళ్ళనిక్కడికి తీసుకొచ్చినప్పట్నీంచే నీ ప్రవర్తనలో మార్పొచ్చింది. అప్పట్నీంచే నువ్వు ‘మీవాళ్ళు’, ‘మీవాళ్ళు’ అనే నిష్ఠురాలు మొదలెట్టావు. వాళ్ళను తీసుకురావడం ‘నాకిష్టం లేద’ని నువ్వు మొదలే చెప్పొచ్చుగా. చెబితే వాళ్ళను తీసుకొచ్చే వాడిని కాదుగా.”

“ఔనాను. నేను చెబితే తీసుకొచ్చేవాళ్ళే కాదు. ఎంత అమాయకంగా మాట్లాడుతున్నారు. ఎవరైనా వింటే నిజమేననుకుంటారు. నాకసలు చెప్పటానికి అవకాశం ఎప్పుడిచ్చారుగనుక? మీరు వాళ్ళను నన్నడిగే తీసుకొచ్చారా?”

“ఈ సంవత్సరం ఇంటర్ ఫస్టియర్ చదివించటానికి రఘునూ, రమేష్ నూ ఇక్కడకు తీసుకొస్తున్నానని నీతో చెప్పలేదా? ప్రమాణం చేసి చెప్పు, నీతో చెప్పకుండానే వాళ్ళనిక్కడకు తీసుకొచ్చానా?”

“చెప్పారు? ఎప్పుడు చెప్పారు? వాళ్ళనిక్కడకు తీసుకొస్తానని మీ వాళ్ళకు మాటిచ్చాక నాకు చెప్పారు. అప్పుడు నేనొద్దంటే మాత్రం మీ నిర్ణయం మారేదా? మీ అమ్మగారి మాటను మీరు జవదాటరుగా. ఆమె ముందు నేనెంతటిదాన్ని.”

“ఇప్పుడిక్కడ మా అమ్మ ప్రసక్తెందుకొచ్చినట్టు? వాళ్ళను తీసుకెళ్ళమని మా అమ్మేం చెప్పలేదు. వాళ్ళనిక్కడకు తీసుకొచ్చి చదివించడం నా బాధ్యతగా గుర్తించాను. మా ఊర్లో టెన్త్ వరకే ఉంది. ఆ తర్వాత వాళ్ళు చదువుకోవాలంటే వేరే ఏదన్నా టౌన్ కు వెళ్ళక తప్పదు. వేరే ఎక్కడకో పంపించడం దేనికి. మన దగ్గరికే తీసుకొద్దామని నాకనిపించింది. వాళ్ళతో కనీసం గ్రాడ్యుయేషనయినా పూర్తిచేయిస్తే ఏదన్నా జాబ్ దొరుకుతుంది. వాళ్ళ కాళ్ళమీద వాళ్ళు నిల్చేగలుగుతారనిపించింది.”

“కనీసం గ్రాడ్యుయేషనైనా పూర్తి చేసే అర్హత ఒక్క మగవాళ్ళకే ఉందేమో?”

“అలా అని ఎవరన్నారు?”

“అయితే, మరి నన్నెందుకు చదివించరు? నేనూ పెద్దగా చదువుకోలేదు. గ్రాడ్యుయేట్ నన్నా కావాలన్న కోరిక నాకూడా ఉంది.”

“ఉండగానే సరిపోదుగా. అందుకు ఎంతో పట్టుదల కావాలి. కష్టపడాలి. టెన్త్ ఎగ్జామ్స్ ఫ్రైవేట్ గా రాయొచ్చుననీ నీకెన్నోసార్లు చెప్పాను. కానీ, నువ్వేమన్నా ఇంట్రస్ట్ చూపించావా? నీకెప్పుడూ ఇంటిపనితోటే సరిపోతుందాయె.”

“ఇంటిపనినా నేను చెయ్యకపోతే ఎవరొచ్చి చేస్తారు? రోజూ ఉదయం తొమ్మిదింటిలోగా మీ ఇద్దరి కొడుకులకు భోజనాలు పెట్టి కాలేజీకి పంపించాలి. మధ్యాహ్నం తినడం కోసం వాళ్ళకు టిఫిన్ కూడా తయారు చేసి టిఫిన్ బాక్సులలో పెట్టివ్వాలి. పదింటిలోగా మిమ్మల్ని ఆఫీసుకు పంపించాలి. సాయంత్రం మీరింటికి రాగానే మీకు టిఫిన్ రెడీగా ఉండాలి. మళ్ళీ రాత్రికి భోజనాలు తయారు చెయ్యాలి. మీ బట్టలూ, వాళ్ళ బట్టలూ ఉతకాలి. ఇస్త్రీ చెయ్యాలి. అంట్లు తోమాలి. ఇల్లు శుభ్రం చేసుకోవాలి. ఏ వస్తువు ఎక్కడుండాలో అక్కడుంచుకోవాలి. దీంట్లో ఏ పొరపాటు జరిగినా మీకు కోపమొస్తుంది. ఈ పనులన్నీ నాకెవరు చేసి పెడతారు? నేను మీ కొడుకులకంటే మూడు నాలుగేళ్ళే పెద్దదాన్ని. నాదీ హాయిగా ఏ బరువు బాధ్యతలూ లేకుండా ఏ కాలేజీకో వెళ్ళి చదువుకోవలసిన వయసే. నాకు ఇరవయ్యేళ్ళు కూడా లేవు.”

“అవును. నువ్వు కూడా ఏ కాలేజీకో వెళ్ళి చదువుకోవలసిన దానివే. ఒప్పుకుంటాను. మరి మీ నాన్నతో నేను చదువుకుంటాను నాకు పెళ్ళొద్దని ఎందుకు పోట్లాడలేకపోయావు? పెళ్ళి చేసుకున్నావు కాబట్టి నీ మీద కొన్ని బాధ్యతలు పడ్డాయి. ఇంత చిన్న వయసులో నాకు పెళ్ళొద్దని ఎందుకు పట్టుబట్టలేదు? ఇప్పటికైనా నీకు పట్టుదల ఉంటే ఇన్ని పనులు చేస్తూ కూడా చదువుకోవచ్చు.”

“అవును. నాకే పట్టుదల లేదు. నాకే చదువుకోవాలని లేదు. మీ కొడుకులకు మాత్రమే చదువుకోవాలన్న పట్టుదల ఉంది. చదువుకునే తెలివి తేటలున్నాయి. నాకా పట్టుదలా లేదు. తెలివితేటలూ లేవు. ఏదో గాలికి పెరిగినదాన్ని..... ఇంట్లో పడుండి అంట్లు తోముతూ, వంట చేస్తూ మీకందరికీ సేవలు చెయ్యాలిన్నదాన్ని. నాకింత కంటే ఇంకేం స్థానం ఉంటుంది ఇంట్లో...”

“మై గాడ్! ఏడుస్తున్నావా? ఇప్పుడు నిన్ను నేను ఏమన్నానని ఇలా ఏడుస్తున్నావు? ఆఫీసు నుండి త్వరగా వచ్చి ఇద్దరం కలిసి సినిమాకెళ్ళామని అనడమేనా నేను చేసిన తప్పు.”

“మీ తప్పేం లేదు. అంతా నా తప్పే”

“అంతా నీ తప్పేనని ఎవరన్నారప్పుడు?”

“మీరు ఆఫీసు నుండి త్వరగా వచ్చి సినిమాకు వెళ్ళాం రమ్మంటే నేనే రాలేదు. కాబట్టి తప్పు నాదేగా. మీ కోరికను తీర్చలేకపోయాను. క్షమించండి.”

“సారీలు, క్షమాపణలు అక్కర్లేదు. ఆ ఏడుపు మానేసి ఇప్పటికైనా త్వరగా తయారై సినిమాకొస్తే చాలా సంతోషిస్తాను.”

“ఏడుపుగొట్టుదాన్ని. ఏడవకుండా ఎలా ఉంటాను. నాకు మిగిలిందింక ఏడుపే.”

“అబ్బబ్బబ్బ! ఏమిటీ నస? ప్రతి మాటకు ఇలా తప్పుపడితే బతకడం చాలా కష్టం. నాకు మిగిలిందింక ఏడుపేనంటున్నావు. నీకంత కష్టం ఏమొచ్చిందిప్పుడు?”

“మెల్లగా మాట్లాడండి. పక్కవాళ్ళు వింటారు.”

“వింటే విననీ. భయమేమిటి. మాటమాటకు పక్కవాళ్ళు వింటారు. పక్కవాళ్ళు వింటారు అని భయపెడతావెందుకు? అంత అనరాని మాటలు ఇప్పుడు నేనేమంటున్నానని.”

“అలా అరచినట్టుగా మాట్లాడొద్దని మీకెన్నిసార్లు చెప్పాను. మనమేం మాట్లాడుకున్నా పక్కపోర్షన్ వాళ్ళకు వినిపిస్తుంది. భర్త ఆఫీసు నుండి రాగానే భార్య అతన్ని సాధిస్తున్నదని వాళ్ళు అనుకోవాలనా మీ ఉద్దేశం?”

“సాధిస్తే తప్పులేదు గానీ అంటేనే తప్పొచ్చిందా? పక్కవాళ్ళు వింటేనే తప్పొచ్చిందా?”

“అంటే నేను మిమ్మల్ని సాధిస్తున్నాననేనా మీ ఉద్దేశం?”

“ఇదంతా సాధించడం కాకపోతే మరేమిటి. అసలు నీకొచ్చిన కష్టమేమిటి? నేను నిన్నేమన్నానని ఇలా సాధిస్తున్నావు? ఆ ఏడుపేమిటి? ఈ మాత్రం ఇంటిపని ఎవరూ చేసుకోవడం లేదా. నువ్వొక్కదానివే చేస్తున్నావా? బయటకు వెళ్ళి నేను పని చెయ్యడంలేదా? ఎవరి పనులు వాళ్ళు చేస్తున్నారు. ఎవరి బాధ్యతలు వాళ్ళు నిర్వహిస్తున్నారు. ఇందులో ఇంత బాధపడవలసిందీ, ఇంత గింజుకోవలసిందీ, ఇంత ఏడవవలసిందీ, ఇంత తల బాదుకోవలసిందీ ఏముందో నాకర్థం కావడం లేదు.”

“మీ కాళ్ళు పట్టుకుంటాను. ఆవేశం తగ్గించుకొని కాస్త మెల్లగా మాట్లాడండి. మీరంత గట్టిగా మాట్లాడితే నాకు భయమేస్తుంది.”

“నువ్వు నా కాళ్ళు పట్టుకోవలసిన అవసరం లేదు. అసలు నీ బాధేమిటో చెప్పు. నేను నీకు చేస్తున్న ద్రోహమేమిటో చెప్పు. నాకు మిగిలిందిక ఏడుపే అన్నంత దయనీయ స్థితికి నువ్వెందుకొచ్చావో చెప్పు. ప్లీజ్ చెప్పు. నేనేమన్నా తాగొచ్చి నిన్ను వేధిస్తున్నానా? నిన్ను నలుగురి ఎదుట అనరాని మాటలని అవమానిస్తున్నానా? హింసిస్తున్నానా? నాకు నువ్వుగాక వేరే ఇంకే స్త్రీతోనన్నా సంబంధం ఉందా? లేక మీ నాన్న నాకు సరిపోయేంత కట్నం ఇవ్వలేదని, ఇంకా తీసుకురమ్మని వేధిస్తున్నానా? చెప్పు. నీ బాధకు, నీ దుఃఖానికి కారణమేమిటో చెప్పు. నేను నీకు చేసిన ద్రోహమేమిటో చెప్పు.”

“ఏమీ లేదు. మీరు నాకేమీ ద్రోహం చెయ్యలేదు. మీరు నన్ను ప్రేమగానే చూసుకొన్నారు”

“అలాంటప్పుడు నువ్వెందుకింత బాధపడుతున్నావు? నన్నెందుకిలా సాధిస్తున్నావు?”

“దయచేసి సాధిస్తున్నానని పదేపదే అనకండి పక్కవాళ్ళు వింటారు.”

“విననీ. నాకేం భయం లేదు”.

“కానీ, నాకుంది.”

“ఎందుకు?”

“వాళ్ళు మనం అనుకునే ఈ మాటలన్నీ మీవాళ్ళొచ్చినప్పుడు వాళ్ళకు చెబుతారు. మీ వాళ్ళకు నా మీదున్న అసహ్యం ఇంకా పెరుగుతుంది.”

“వాళ్ళకు నీ మీద అసహ్యం ఉందని ఏ ఆధారంతో అంటున్నావు?”

“చదువుకోవడానికని పిల్లల్ని నా కొడుకు దగ్గరుంచితే మా కోడలు వాళ్ళను సరిగ్గా చూడడం లేదని మీ అమ్మగారు, మీ అక్కలు ఎన్నిసార్లనుకున్నారో, ఎవరెవరితో అన్నారో నాకు తెలియదనుకుంటున్నారా?”

“ఎవరెవరితో అన్నారట. చెప్పు. నేను వెళ్ళి వాళ్ళను అడుగుతాను.”

“మీరేమీ అడగొద్దు. అలా అడిగారంటే మీరు నన్ను చంపుకున్నంత ఒట్టే.”

“ఇదేమిటి. నువ్విప్పుడు మా అమ్మ మీద, అక్కల మీద ఒక అభియోగం మోపావు. అది నిజమో కాదో తెలుసుకోవద్దా.”

“తెలుసుకోవాల్సిన అవసరం లేదు. కేవలం మీకర్థం కావడం కోసమే చెప్పాను తప్ప మీరు వెళ్ళి వాళ్ళను అడగాలనీ, వాళ్ళనేమో అనాలనీ చెప్పలేదు. దయచేసి నన్నర్థం చేసుకోండి.”

“నిన్నుర్థం చేసుకోక ఏం చేశాను?”

“రోజూ ఎంత పని చేస్తున్నానో. అయినా, ఎన్ని మాటలు పడుతున్నానో, నాకష్టమంతా ఎలా వృథా అయిపోతున్నదో మీరర్థం చేసుకుంటే చాలు.”

“నీ కష్టం కృథా అయిపోవడమేమిటి. నువ్వెంత కష్టపడుతున్నావో నేను చూడడం లేదా. వాళ్ళను మన దగ్గరుంచుకొని చదివించడం నా బాధ్యత అయినప్పుడు అది నీ బాధ్యత కూడా అవుతుందనుకున్నాను. నీ బాధ్యతను నువ్వు నిర్వహిస్తున్నావనే అనుకుంటున్నాను.”

“మీరనుకుంటేనే సరిపోతుందా? అనుకోవలసిన వాళ్ళు అనుకోవాలిగా”.

“అనుకోవలసిన వాళ్ళు అనుకోవడం లేదని అనుకోకు. వాళ్ళు కూడా అనుకుంటున్నారు. వాళ్ళు నువ్వనుకున్నంత చెడ్డవాళ్ళేమీ కారు.”

“నేనే చెడ్డదాన్ని.”

“నువ్వు చెడ్డదానివని ఎవరన్నారప్పుడు?”

“ఎవరూ అనలేదు. నాకు నేనే అనుకుంటున్నాను. నేను చెడ్డదాన్నే.”

“మళ్ళీ ఏడుపా! నిన్ను చెడ్డదానివని ఎవరూ అనకుండానే నువ్వే ఎవరో అన్నారని ఊహించుకొని బాధపడితే నేనేం చెయ్యాలి.”

“నా బతుకంతా ఊహించుకోవడంతోటే గడిచిపోతున్నది లెండి. ఎన్నో ఊహించుకున్నాను. ఆ ఊహలన్నీ నిజమవుతాయనుకున్నాను. కానీ, ఇప్పుడిప్పుడే అర్థమవుతోంది - అవి ఊహగానాలుగానే మిగిలిపోతాయని!”

“ఊహలుగానే మిగిలిపోయే ఆ ఊహలేమిటో చెప్పు..... సాధ్యమైనంత వరకు వాటిని నిజం చేసే ప్రయత్నం చేస్తాను.”

“చెప్పడానికేమీ లేదు.”

“చెప్పు... ప్లీజ్ చెప్పు... ప్లీజ్”

“మీరూ, నేనూ ఎప్పుడూ కలిసుండాలనీ, మీరు పూర్తిగా నా సొంతంకావాలనీ, మనకై మనం నిర్మించుకున్న ప్రపంచంలో మనిద్దరవే ఉండాలనీ... ఇలా ఏమేమో ఊహించుకున్నానైంది.”

“ఊహించుకుంటే ఏమైందిప్పుడు. మనం ఎప్పుడూ కలిసే ఉంటున్నాం కదా! నాకు నువ్వే సర్వస్వమని, నువ్వు తప్ప నాకు వేరే లోకమే లేదని నీకెన్నిసార్లు చెప్పాను. నేను నా హృదయంలో నీకిచ్చిన స్థానాన్ని మరెవరూ ఆక్రమించలేరు. అలాంటప్పుడు నీకింత బాధెందుకు.”

“బాధేమీ లేదు. చాలా హాయిగానే ఉన్నాను.”

“ఎందుకా వెటకారం.... పోనీయ్, హాయిగా లేవు, నీకొచ్చిన కష్టమేమిటో చెప్పు.”

“అంతా సుఖమే. కష్టమెక్కడిది? కష్టముందని ఊహించుకుంటున్నాను. అంతా ఊహించుకోవడంలోనే ఉంటుంది కదా!”

“నేనన్న ఆ మాటను ఇంకెన్నిసార్లు రిపీట్ చేస్తావు. ఆ మాటన్నందుకు సారీ. మా అన్న పిల్లల్ని తీసుకొచ్చి ఇక్కడ మనింట్లో ఉంచుకొని చదివించడమే నీ బాధకు కారణమా? రేపే వాళ్ళను బయటకు పంపిస్తాను..... ఏ హాస్టల్లోనన్నా ఉంచుతాను.”

“భర్త చదివిస్తానని తీసికెళ్ళే గయ్యాళి భార్య వాళ్ళను ఇంట్లోంచి గెంటేసిందట, అని లోకం నన్ను ఆడిపోసుకోవడానికా! అలా అయితే నేను హాయిగా ఉంటాననుకుంటున్నారా? మీకేమో చాలా మంచివారన్న పేరు రావాలి. నాకేమో గయ్యాళిది అన్న పేరు రావాలి. ఏమొద్దు బాబూ ఏమొద్దు.... మీరేమీ వాళ్ళను బయటకు పంపించొద్దు. నన్నిలా బతకనీయండి చాలు.”

“ఇదేం బతకడం? అనుక్షణం ఏడుస్తూ ఒకర్కొకరం హింసించుకుంటూ నిరాశతో, నిస్పృహతో, నిష్ఠురాలతో అమృక్షణం చస్తూ బతకడం కంటే ఒక్కసారే చావడం నయం.”

“మీరెందుకు చావడం. చస్తే నేనే చస్తాను. నేనొక్కడాన్ని చస్తే అందరి కళ్ళూ చల్లబడతాయి.”

“ఎందరి కళ్ళూ చల్లబడతాయి”

“నాకు తెలీదు”

“నా కళ్ళూ కూడానా?”

“తెలీదు.”

“తెలీదా? నువ్వే నా సర్వస్వమనుకున్నాను. అలాంటి నా కళ్ళూ కూడా నువ్వు చస్తే చల్లబడతాయా?”

“మీ కళ్ళూ చల్లబడతాయని నేనన్నేదు. లోకం కళ్ళూ చల్లబడతాయన్నాను”.

“లోకమంటే ఎవరు?”

“తెలీదు.”

“నీ దృష్టిలో లోకమంటే మా అమ్మ, మా నాన్న, మా అన్న, మా అక్కలు... అంతేనా?”

“తెలీదు”

“అసలు నీ బాధంతా నేను ప్రేమించడం లేదని కాదు. వేరే వాళ్ళను ద్వేషించడం లేదని. ముఖ్యంగా మా అమ్మను, నాన్నను, అన్నను, అక్కల్ని ద్వేషించడం లేదని నీ బాధ. అంతేనా?”

“దయచేసి అలా అరవకండి. మీ కాళ్ళూ పట్టుకుంటాను.”

“నా కాళ్ళూ నువ్వేం పట్టుకోవద్దు. నీకేం కావాలో స్పష్టంగా చెప్పు చాలు. నీకో విషయం చెబుతున్నాను విను. మా అన్నయ్య నాలాగా చదువుకోలేదు. ఇంటిపట్టునే ఉంటూ మా నాన్నకు వ్యవసాయంలో సహాయపడుతున్నాడు. ఆయన తోడుగా ఉండడం వల్లనే మా నాన్న వ్యవసాయం చెయ్యగలుగుతున్నాడు. మా అన్న రాత్రింబవళ్ళూ పొలాల్ని పట్టుకొని ఉండడం వల్లనే మా నాన్న కొంచెం సంపాదించగలిగాడు. నన్ను టౌనులో ఉంచి చదివించగలిగాడు. మా అన్న కారణంగానే నేను చదువుకొని ఇవ్వాల ఈ ఉద్యోగం చెయ్యగలుగుతున్నాను. మా అన్నకు తాను చదువుకోలేదు కాబట్టి తన కొడుకులైనా బాగా చదువుకొని ఉద్యోగం చెయ్యాలని ఉంది. అందుకనే వాళ్ళను చదివించే బాధ్యతను నేను నా నెత్తిమీద వేసుకున్నాను. కొన్ని బాధ్యతలు నిర్వహించడం కోసం మనం కొన్ని త్యాగాలు చెయ్యక తప్పదు.”

“త్యాగాలు చేసేటంత గొప్పదాన్ని కాను నేను. నేను చాలా చిన్నదాన్ని. పెద్దగా చదువుకోలేదు. నా ప్రపంచం చాలా చిన్నది. నా ప్రపంచంలో మీరు తప్ప ఇంకెవరూ లేరు. ఇంత చిన్న ఇంట్లో మనతోపాటు మరో ఇద్దరుండేటప్పటికి మీతో కాస్తేపయినా ఒంటరిగా గడిపే అవకాశం లభించడం లేదన్నదే నా బాధ. కానీ, నా బాధ మీకర్థం కాదు. మీ బాధ్యతలు నాకర్థం కావు.”

“ఇంత చిన్న విషయం నీకర్థం కాకపోవడమేమిటి?”

“నేను చాలా చిన్నదాన్నుండి. నేనసలు మీకు తగిన భార్యనే కాను. మీరు నన్ను గాక ఇంకెవరినీ చేసుకున్నా సుఖపడేవాళ్ళే.”

“ప్లీజ్... ప్లీజ్... అలా మాట్లాడకు. నువ్వలా మాట్లాడితే నాకు పిచ్చెక్కుతుంది.”

“మీకు పిచ్చెక్కించేటంత చెత్తగా నేను మాట్లాడుతున్నానని మీ ఉద్దేశం. అందుకే చెబుతున్నానండి. మీరు నన్ను వదిలేసి ఇంకెవరినైనా చేసుకోండి.”

“అనూరాధా! ప్లీజ్...”

“నేనేమన్నానని అలా తల బాదుకుంటున్నారు?”

“....”

“.....”

(ఇండియాటుడే, 4 జనవరి 2000)